

AdityahRidayam

——
ಆದಿತ್ಯಕೃದಯಂ

——
Document Information



Text title : AdityahRidayabhaviShyottarapurANA

File name : AdityahRRidayabhaviShyottarapurANA.itx

Category : hRidaya, navagraha

Location : doc_z_misc_navagraha

Author : Traditional

Transliterated by : Nat Natarajan nat.natarajan at gmail.com

Proofread by : Nat Natarajan nat.natarajan at gmail.com, NA

Description-comments : From Brihatstotraratnakara with 408 stotras

Source : bhaviShyottarapurANA

Latest update : August 13, 2021

Send corrections to : sanskrit@cheerful.com


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 11, 2023

sanskritdocuments.org



ಆದಿತ್ಯಹೃದಯಂ



ಭವಿಷ್ಯೋತ್ತರಪುರಾಣಾಂತರ್ಗತಂ
ಶ್ರೀಗಣೇಶಾಯ ನಮಃ .
ಅಥ ಆದಿತ್ಯಹೃದಯಂ .
ಶತಾನೀಕ ಉವಾಚ .
ಕಥಮಾದಿತ್ಯಮುದ್ಯಂತಮುಪತಿಷ್ಠೇದ್ವಿಜೋತ್ತಮಃ .
ಏತನ್ಮೇಬ್ಬೂಹಿ ವಿಪ್ರೇಂದ್ರ ಪ್ರಪದ್ಯೇ ಶರಣಂ ತವ .. 1..
ಸುಮಂತುರುವಾಚ .
ಇದಮೇವ ಪುರಾ ಪೃಷ್ಠಃ ಶಂಖಚಕ್ರಗದಾಧರಃ .
ಪ್ರಣಮ್ಯ ಶಿರಸಾ ದೇವಮರ್ಜುನೇನ ಮಹಾತ್ಮನಾ .. 2..
ಕುರುಕ್ಷೇತ್ರೇ ಮಹಾರಾಜಪ್ರವೃತ್ತೇ ಭಾರತೇ ರಣೇ .
ಕೃಷ್ಣನಾಥಂ ಸಮಾಸಾದ್ಯ ಪ್ರಾರ್ಥಯಿತ್ವಾಬ್ರವೀದಿದಂ .. 3..
ಅರ್ಜುನ ಉವಾಚ .
ಜ್ಞಾನಂ ಚ ಧರ್ಮಶಾಸ್ತ್ರಾಣಾಂ ಗುಹ್ಯಾದ್ಗುಹ್ಯತರಂ ತಥಾ .
ಮಮ ಕೃಷ್ಣ ಪರಿಜ್ಞಾತಂ ವಾಚ್ಮಯಂ ಸಚರಾಚರಂ .. 4..
ಸೂರ್ಯಸ್ತುತಿಮಯಂ ನ್ಯಾಸಂ ವಕ್ತುಮರ್ಹಸಿ ಮಾಧವ .
ಭಕ್ತ್ಯಾ ಪೃಚ್ಛಾಮಿ ದೇವೇಶ ಕಥಯಸ್ವ ಪ್ರಸಾದತಃ .. 5..
ಸೂರ್ಯಭಕ್ತಿಂ ಕರಿಷ್ಯಾಮಿ ಕಥಂ ಸೂರ್ಯಂ ಪ್ರಪೂಜಯೇತ್ .
ತದಹಂ ಶ್ರೋತುಮಿಚ್ಛಾಮಿ ತ್ವತ್ಪ್ರಸಾದೇನ ಯಾದವ .. 6..
ಶ್ರೀಭಗವಾನುವಾಚ .
ರುದ್ರಾದಿದೈವತೈಃ ಸರ್ವೈಃ ಪೃಷ್ಠೇನ ಕಥಿತಂ ಮಯಾ .
ವಕ್ಷ್ಯೇಹಂ ಸೂರ್ಯವಿನ್ಯಾಸಂ ಶೃಣು ಪಾಂಡವ ಯತ್ನತಃ .. 7..
ಅಸ್ಮಾಕಂ ಯತ್ತ್ವಯಾ ಪೃಷ್ಠಮೇಕಚಿತ್ತೋ ಭವಾರ್ಜುನ .
ತದಹಂ ಸಂಪ್ರವಕ್ಷ್ಯಾಮಿ ಆದಿಮಧ್ಯಾವಸಾನಕಂ .. 8..
ಅರ್ಜುನ ಉವಾಚ .
ನಾರಾಯಣ ಸುರಶ್ರೇಷ್ಠ ಪೃಚ್ಛಾಮಿ ತ್ವಾಂ ಮಹಾಯಶಃ .
ಕಥಮಾದಿತ್ಯಮುದ್ಯಂತಮುಪತಿಷ್ಠೇತ್ಸನಾತನಂ .. 9..

ಶ್ರೀಭಗವಾನುವಾಚ .

ಸಾಧು ಪಾರ್ಥ ಮಹಾಬಾಹೋ ಬುದ್ಧಿಮಾನಸಿ ಪಾಂಡವ .

ಯನ್ಮಾಂ ಪೃಚ್ಛಸ್ಯುಪಸ್ಥಾನಂ ತತ್ಪವಿತ್ರಂ ವಿಭಾವಸೋಃ .. 10..

ಸರ್ವಮಂಗಲಮಾಂಗಲ್ಯಂ ಸರ್ವಪಾಪಪ್ರಣಾಶನಂ .

ಸರ್ವರೋಗಪ್ರಶಮನಮಾಯುರ್ವರ್ಧನಮುತ್ತಮಂ .. 11..

ಅಮಿತ್ರದಮನಂ ಪಾರ್ಥ ಸಂಗ್ರಾಮೇ ಜಯವರ್ಧನಂ .

ವರ್ಧನಂ ಧನಪುತ್ರಾಣಾಮಾದಿತ್ಯಹೃದಯಂ ಶೃಣು .. 12..

ಯಚ್ಛುತ್ವಾ ಸರ್ವಪಾಪೇಭ್ಯೋ ಮುಚ್ಯತೇ ನಾತ್ರ ಸಂಶಯಃ .

ತ್ರಿಷು ಲೋಕೇಷು ವಿಖ್ಯಾತಂ ನಿಶ್ಚೇಯಸಕರಂ ಪರಂ .. 13..

ದೇವದೇವಂ ನಮಸ್ಕೃತ್ಯ ಪ್ರಾತರುತ್ಥಾಯ ಚಾರ್ಜುನ .

ವಿಘ್ನಾನ್ಯನೇಕರೂಪಾಣಿ ನಶ್ಯಂತಿ ಸ್ಮರಣಾದಪಿ .. 14..

ತಸ್ಮಾತ್ಸರ್ವಪ್ರಯತ್ನೇನ ಸೂರ್ಯಮಾವಾಹಯೇತ್ ಸದಾ .

ಆದಿತ್ಯಹೃದಯಂ ನಿತ್ಯಂ ಜಾಪ್ಯಂ ತಚ್ಚೈವ ಪಾಂಡವ .. 15..

ಯಜ್ಜಪಾನ್ಮುಚ್ಯತೇ ಜಂತುರ್ದಾರಿದ್ರ್ಯಾದಾಶು ದುಸ್ತರಾತ್ .

ಲಭತೇ ಚ ಮಹಾಸಿದ್ಧಿಂ ಕುಷ್ಠವ್ಯಾಧಿವಿನಾಶಿನೀಂ .. 16..

ಅಸ್ಮಿನ್ಮಂತ್ರೇ ಋಷಿಶ್ಚಂದ್ರೋ ದೇವತಾಶಕ್ತಿರೇವ ಚ .

ಸರ್ವಮೇವ ಮಹಾಬಾಹೋ ಕಥಯಾಮಿ ತವಾಗ್ರತಃ .. 17..

ಮಯಾ ತೇ ಗೋಪಿತಂ ನ್ಯಾಸಂ ಸರ್ವಶಾಸ್ತ್ರಪ್ರಬೋಧಿತಂ .

ಅಥ ತೇ ಕಥಯಿಷ್ಯಾಮಿ ಉತ್ತಮಂ ಮಂತ್ರಮೇವ ಚ .. 18..

ಓಂ ಅಸ್ಯ ಶ್ರೀಆದಿತ್ಯಹೃದಯಸ್ತೋತ್ರಮಂತ್ರಸ್ಯ ಶ್ರೀಕೃಷ್ಣ ಋಷಿಃ .

ಶ್ರೀಸೂರ್ಯಾತ್ಮಾ ತ್ರಿಭುವನೇಶ್ವರೋ ದೇವತಾ ಅನುಷ್ಟುಪ್ಪಂದಃ .

ಹರಿತಹಯರಥಂ ದಿವಾಕರಂ ಘೃಣಿರಿತಿ ಬೀಜಂ .

ಓಂ ನಮೋ ಭಗವತೇ ಜಿತವೈಶ್ವಾನರಜಾತವೇದಸೇ ಇತಿ ಶಕ್ತಿಃ .

ಓಂ ನಮೋ ಭಗವತೇ ಆದಿತ್ಯಾಯ ನಮಃ ಇತಿ ಕೀಲಕಂ .

ಓಂ ಅಗ್ನಿಗರ್ಭದೇವತಾ ಇತಿ ಮಂತ್ರಃ .

ಓಂ ನಮೋ ಭಗವತೇ ತುಭ್ಯಮಾದಿತ್ಯಾಯ ನಮೋನಮಃ .

ಶ್ರೀಸೂರ್ಯನಾರಾಯಣಪ್ರೀಪ್ಯಥಂ ಜಪೇ ವಿನಿಯೋಗಃ .

ಅಥ ನ್ಯಾಸಃ .

ಓಂ ಹ್ರಾಂ ಅಂಗುಷ್ಠಾಭ್ಯಾಂ ನಮಃ .

ಓಂ ಹ್ರೀಂ ತರ್ಜನೀಭ್ಯಾಂ ನಮಃ .

ಓಂ ಹ್ರೂಂ ಮಧ್ಯಮಾಭ್ಯಾಂ ನಮಃ .

ಓಂ ಹೈಂ ಅನಾಮಿಕಾಭ್ಯಾಂ ನಮಃ .

ಓಂ ಹ್ರೌಂ ಕನಿಷ್ಠಿಕಾಭ್ಯಾಂ ನಮಃ .

ಓಂ ಹ್ರಃ ಕರತಲಕರಪೃಷ್ಠಾಭ್ಯಾಂ ನಮಃ .

ಓಂ ಹ್ರಾಂ ಹೃದಯಾಯ ನಮಃ .

ಓಂ ಹ್ರೀಂ ಶಿರಸೇ ಸ್ವಾಹಾ .

ಓಂ ಹ್ರೂಂ ಶಿಖಾಯ ವಷಟ್ .

ಓಂ ಹೈಂ ಕವಚಾಯ ಹುಂ

ಓಂ ಹ್ರೌಂ ನೇತ್ರತ್ರಯಾಯ ವೌಷಟ್ .

ಓಂ ಹ್ರಃ ಅಸ್ತ್ರಾಯ ಫಟ್ .

ಓಂ ಹ್ರಾಂ ಹ್ರೀಂ ಹ್ರೂಂ ಹೈಂ ಹ್ರೌಂ ಹ್ರಃ ಇತಿ ದಿಗ್ಗಂಧಃ ..

ಅಥ ಧ್ಯಾನಂ ..

ಭಾಸ್ವದ್ರತ್ನಾಢ್ಯಮೌಲಿಃ ಸ್ಫುರದಧರರುಚಾ ರಂಜಿತಶ್ಚಾರುಕೇಶೋ

ಭಾಸ್ವಾನ್ಯೋ ದಿವ್ಯತೇಜಾಃ ಕರಕಮಲಯುತಃ ಸ್ವರ್ಣವರ್ಣಃ ಪ್ರಭಾಭಿಃ .

ವಿಶ್ವಾಕಾಶಾವಕಾಶಗ್ರಹಪತಿಶಿಖರೇ ಭಾತಿ ಯಶ್ಚೋದಯಾದ್ರೈ

ಸರ್ವಾನಂದಪ್ರದಾತಾ ಹರಿಹರನಮಿತಃ ಪಾತು ಮಾಂ ವಿಶ್ವಚಕ್ಷುಃ .. 1..

ಪೂರ್ವಮಷ್ಟದಲಂ ಪದ್ಮಂ ಪ್ರಣವಾದಿಪ್ರತಿಷ್ಠಿತಂ .

ಮಾಯಾಬೀಜಂ ದಲಾಷ್ಟಾಗ್ರೇ ಯಂತ್ರಮುದ್ಧಾರಯೇದಿತಿ .. 2..

ಆದಿತ್ಯಂ ಭಾಸ್ಕರಂ ಭಾನುಂ ರವಿಂ ಸೂರ್ಯಂ ದಿವಾಕರಂ .

ಮಾರ್ತಂಡಂ ತಪನಂ ಚೇತಿ ದಲೇಷ್ಟಷ್ಟಸು ಯೋಜಯೇತ್ .. 3..

ದೀಪ್ತಾ ಸೂಕ್ಷ್ಮಾ ಜಯಾ ಭದ್ರಾ ವಿಭೂತಿರ್ವಿಮಲಾ ತಥಾ .

ಅಮೋಘಾ ವಿದ್ಯುತಾ ಚೇತಿ ಮಧ್ಯೇ ಶ್ರೀಃ ಸರ್ವತೋ ಮುಖೀ .. 4..

ಸರ್ವಜ್ಞಃ ಸರ್ವಗಚ್ಛೈವ ಸರ್ವಕಾರಣದೇವತಾ .

ಸರ್ವೇಶಂ ಸರ್ವಹೃದಯಂ ನಮಾಮಿ ಸರ್ವಸಾಕ್ಷಿಣಂ .. 5..

ಸರ್ವಾತ್ಮಾ ಸರ್ವಕರ್ತಾ ಚ ಸೃಷ್ಟಿಜೀವನಪಾಲಕಃ .

ಹಿತಃ ಸ್ವರ್ಗಾಪವರ್ಗಶ್ಚ ಭಾಸ್ಕರೇಶ ನಮೋಽಸ್ತು ತೇ .. 6..

ಇತಿ ಪ್ರಾರ್ಥನಾ ..

ನಮೋ ನಮಸ್ತೇಽಸ್ತು ಸದಾ ವಿಭಾವಸೋ ಸರ್ವಾತ್ಮನೇ ಸಪ್ತಹಯಾಯ ಭಾನವೇ

ಅನಂತಶಕ್ತಿರ್ಮಣಿಭೂಷಣೇನ ದದಸ್ವ ಭುಕ್ತಿಂ ಮಮ ಮುಕ್ತಿಮವ್ಯಯಾಂ .. 7..

ಅರ್ಕಂ ತು ಮೂರ್ಧ್ನಿ ವಿನ್ಯಸ್ಯ ಲಲಾಟೇ ತು ರವಿಂ ನ್ಯಸೇತ್ .

ವಿನ್ಯಸೇನ್ನೇತ್ರಯೋಃ ಸೂರ್ಯಂ ಕರ್ಣಯೋಶ್ಚ ದಿವಾಕರಂ .. 8..

ನಾಸಿಕಾಯಾಂ ನ್ಯಸೇದ್ಭಾನುಂ ಮುಖೇ ವೈ ಭಾಸ್ಕರಂ ನ್ಯಸೇತ್ .

ಪರ್ಜನ್ಯಮೋಷ್ಯಯೋಶ್ಚೈವ ತೀಕ್ಷ್ಣಂ ಜಿಹ್ವಾಂತರೇ ನ್ಯಸೇತ್ .. 9..
 ಸುವರ್ಣರೇತಸಂ ಕಂಠೇ ಸ್ಕಂಧಯೋನಿತಗ್ಮತೇಜಸಂ .
 ಬಾಹ್ನೋಸ್ತು ಪೂಷಣಂ ಚೈವ ಮಿತ್ರಂ ವೈ ಪೃಷ್ಠತೋ ನ್ಯಸೇತ್ .. 10..
 ವರುಣಂ ದಕ್ಷಿಣೇ ಹಸ್ತೇ ತ್ವಷ್ಟಾರಂ ವಾಮತಃ ಕರೇ .
 ಹಸ್ತಾವುಷ್ಟಕರಃ ಪಾತು ಹೃದಯಂ ಪಾತು ಭಾನುಮಾನ್ .. 11..
 ಉದರೇ ತು ಯಮಂ ವಿದ್ಯಾದಾದಿತ್ಯಂ ನಾಭಿಮಂಡಲೇ .
 ಕಟ್ಯಾಂ ತು ವಿನ್ಯಸೇದ್ಧಂಸಂ ರುದ್ರಮೂರ್ವೋಸ್ತು ವಿನ್ಯಸೇತ್ .. 12..
 ಜಾನ್ವೋಸ್ತು ಗೋಪತಿಂ ನ್ಯಸ್ಯ ಸವಿತಾರಂ ಜಂಘಯೋಃ .
 ಪಾದಯೋಶ್ಚ ವಿವಸ್ವಂತಂ ಗುಲ್ಫಯೋಶ್ಚ ದಿವಾಕರಂ .. 13..
 ಬಾಹ್ಯತಸ್ತು ತಮೋದ್ವಂಸ ಭಗಮಭ್ಯಂತರೇ ನ್ಯಸೇತ್ .
 ಸರ್ವಾಂಗೇಷು ಸಹಸ್ರಾಂಶುಂ ದಿಗ್ವಿದಿಕ್ಷು ಭಗ ನ್ಯಸೇತ್ .. 14..
 ಇತಿ ದಿಗ್ಬಂಧಃ .
 ಏಷ ಆದಿತ್ಯವಿನ್ಯಾಸೋ ದೇವಾನಾಮಪಿದುರ್ಲಭಃ .
 ಇಮಂ ಭಕ್ತ್ಯಾ ನ್ಯಸೇತ್ಪಾರ್ಥ ಸ ಯಾತಿ ಪರಮಾಂ ಗತಿಂ .. 15..
 ಕಾಮಕ್ರೋಧಕೃತಾತ್ಪಾಪಾನ್ಮುಚ್ಯತೇ ನಾತ್ರ ಸಂಶಯಃ .
 ಸರ್ಪಾದಪಿ ಭಯಂ ನೈವ ಸಂಗ್ರಾಮೇಷು ಪಥಿಷ್ಠಪಿ .. 16..
 ರಿಪುಸಂಘಟ್ಟಕಾಲೇಷು ತಥಾ ಚೋರಸಮಾಗಮೇ .
 ತ್ರಿಸಂಧ್ಯಂ ಜಪತೋ ನ್ಯಾಸ ಮಹಾಪಾತಕನಾಶನಂ .. 17..
 ವಿಸ್ಫೋಟಕಸಮುತ್ಪನ್ನ ತೀವ್ರಜ್ವರಸಭುದ್ಭವಂ .
 ಶಿರೋರೋಗಂ ನೇತ್ರರೋಗಂ ಸರ್ವವ್ಯಾಧಿವಿನಾಶನಂ .. 18..
 ಕುಷ್ಠವ್ಯಾಧಿಸ್ತಥಾ ದದ್ರುರೋಗಾಶ್ಚ ವಿವಿಧಾಶ್ಚ ಯೇ .
 ಜಪಮಾನಸ್ಯ ನಶ್ಯಂತಿ ಶೃಣು ಭಕ್ತ್ಯಾ ತದರ್ಜುನ .. 19..
 ಆದಿತ್ಯೋ ಮಂತ್ರಸಂಯುಕ್ತ ಆದಿತ್ಯೋ ಭುವನೇಶ್ವರಃ .
 ಆದಿತ್ಯಾನ್ನಾಪರೋ ದೇವೋ ಹ್ಯಾದಿತ್ಯಃ ಪರಮೇಶ್ವರಃ .. 20..
 ಆದಿತ್ಯಮರ್ಚಯೇದ್ಭಕ್ತಾ ಶಿವ ಆದಿತ್ಯಮರ್ಚಯೇತ್ .
 ಯದಾದಿತ್ಯಮಯಂ ತೇಜೋ ಮಮ ತೇಜತ್ತದರ್ಜುನ .. 21..
 ಆದಿತ್ಯಂ ಮಂತ್ರಸಂಯುಕ್ತಮಾದಿತ್ಯಂ ಭುವನೇಶ್ವರಂ .
 ಆದಿತ್ಯಂ ಯೇ ಪ್ರಪಶ್ಯಂತಿ ಮಾಂ ಪಶ್ಯಂತಿ ನ ಸಂಶಯಃ .. 22..
 ತ್ರಿಸಂಧ್ಯಮರ್ಚಯೇತ್ಸೂರ್ಯಂ ಸ್ಮರೇದ್ಭಕ್ತ್ಯಾ ತು ಯೋ ನರಃ .
 ನ ಸ ಪಶ್ಯತಿ ದಾರಿದ್ರ್ಯಂ ಜನ್ಮಜನ್ಮನಿ ಚಾರ್ಜುನ .. 23..
 ಏತತ್ತೇ ಕಥಿತಂ ಪಾರ್ಥ ಆದಿತ್ಯಹೃದಯಂ ಮಯಾ .
 ಶೃಣವನ್ಮುಕ್ತಶ್ಚ ಪಾಪೇಭ್ಯಃ ಸೂರ್ಯಲೋಕೇ ಮಹೀಯತೇ .. 24..

ನಮೋ ಭಗವತೇ ತುಭ್ಯಮಾದಿತ್ಯಾಯ ನಮೋ ನಮಃ .
 ಆದಿತ್ಯಃ ಸವಿತಾ ಸೂರ್ಯಃ ಖಗಃ ಪೂಷಾ ಗಭಸ್ತಿಮಾನ್ .. 25..
 ಸುವರ್ಣಃ ಸ್ಫಟಿಕೋ ಭಾನುಃ ಸ್ಫುರಿತೋ ವಿಶ್ವತಾಪನಃ .
 ರವಿರ್ವಿಶ್ವೋ ಮಹಾತೇಜಾಃ ಸುವರ್ಣಃ ಸುಪ್ರಬೋಧಕಃ .. 26..
 ಹಿರಣ್ಯಗರ್ಭಸ್ತಿಶ್ರಿರಾಸ್ತಪನೋ ಭಾಸ್ಕರೋ ರವಿಃ .
 ಮಾರ್ತಂಡೋ ಗೋಪತಿಃ ಶ್ರೀಮಾನ್ ಕೃತಜ್ಞಶ್ಚ ಪ್ರತಾಪವಾನ್ .. 27..
 ತಮಿಸ್ರಹಾ ಭಗೋ ಹಂಸೋ ನಾಸತ್ಯಶ್ಚ ತಮೋನುದಃ .
 ಶುದ್ಧೋ ವಿರೋಚನಃ ಕೇಶೀ ಸಹಸ್ರಾಂಶುರ್ಮಹಾಪ್ರಭುಃ .. 28..
 ವಿವಸ್ವಾನ್ಪೂಷಣೋ ಮೃತ್ಯುರ್ಮಿಹಿರೋ ಜಾಮದಗ್ನ್ಯಜಿತ್ .
 ಧರ್ಮರಶ್ಮಿಃ ಪತಂಗಶ್ಚ ಶರಣ್ಯೋ ಮಿತ್ರಹಾ ತಪಃ .. 29..
 ದುರ್ವಿಜ್ಞೇಯಗತಿಃ ಶೂರಸ್ತೇಜೋರಶ್ಮಿರ್ಮಹಾಯಶಾಃ .
 ಶಂಭುಶ್ಚಿತ್ರಾಂಗದಃ ಸೌಮ್ಯೋ ಹವ್ಯಕವ್ಯಪ್ರದಾಯಕಃ .. 30..
 ಅಂಶುಮಾನುತಮೋ ದೇವ ಋಗ್ಯಜುಃಸಾಮ ಏವ ಚ .
 ಹರಿದಶ್ವಸ್ತಮೋದಾರಃ ಸಪ್ತಸಪ್ತಿರ್ಮರೀಚಿಮಾನ್ .. 31..
 ಅಗ್ನಿಗರ್ಭೋಽದ್ರಿತಿಃ ಪುತ್ರಃ ಶಂಭುಸ್ತಿಮಿರನಾಶನಃ .
 ಪೂಷಾ ವಿಶ್ವಂಭರೋ ಮಿತ್ರಃ ಸುವರ್ಣಃ ಸುಪ್ರತಾಪವಾನ್ .. 32..
 ಆತಪೀ ಮಂಡಲೀ ಭಾಸ್ವಾಂಸ್ತಪನಃ ಸರ್ವತಾಪನಃ .
 ಕೃತವಿಶ್ವೋ ಮಹಾತೇಜಃ ಸರ್ವರತ್ನಮಯೋದ್ಭವಃ .. 33..
 ಅಕ್ಷರಶ್ಚ ಕ್ಷರಶ್ಚೈವ ಪ್ರಭಾಕರವಿಭಾಕರೌ .
 ಚಂದ್ರಶ್ಚಂದ್ರಾಂಗದಃ ಸೌಮ್ಯೋ ಹವ್ಯಕವ್ಯಪ್ರದಾಯಕಃ .. 34..
 ಅಂಗಾರಕೋ ಗದೋಽಗಸ್ತೀ ರಕ್ತಾಂಗಶ್ಚಾಂಗವರ್ಧನಃ .
 ಬುಧೋ ಬುದ್ಧಾಸನೋ ಬುದ್ಧಿಬುಧಾತ್ಮಬುದ್ಧಿವರ್ಧನಃ .. 35..
 ಬೃಹದ್ಭಾನುಬೃಹದ್ಭಾನೋ ಬೃಹದ್ಭಾಮಾ ಬೃಹಸ್ಪತಿಃ .
 ಶುಕ್ಲಸ್ತ್ವಂ ಶುಕ್ಲರೇತಾಸ್ತ್ವಂ ಶುಕ್ಲಾಂಗಃ ಶುಕ್ಲಭೂಷಣಃ .. 36..
 ಶನಿಮಾನ್ ಶನಿರೂಪಸ್ತ್ವಂ ಶನೈರ್ಗಚ್ಛಸಿ ಸರ್ವದಾ .
 ಅನಾದಿರಾದಿರಾದಿತ್ಯಸ್ತೇಜೋರಾಶಿರ್ಮಹಾತಪಾಃ .. 37..
 ಅನಾದಿರಾದಿರೂಪಸ್ತ್ವಮಾದಿತ್ಯೋ ದಿಕ್ಪತಿಯಮಃ .
 ಭಾನುಮಾನ್ ಭಾನುರೂಪಸ್ತ್ವಂ ಸ್ವರ್ಭಾನುರ್ಭಾನುದೀತಿಮಾನ್ .. 38..
 ಧೂಮ್ರಕೇತುರ್ಮಹಾಕೇತುಃ ಸರ್ವಕೇತುರನುತಮಃ .
 ತಿಮಿರಾವರಣಃ ಶಂಭುಃ ಸ್ತೃಷ್ಟ್ವಾ ಮಾರ್ತಂಡಏವ ಚ .. 39..
 ನಮಃ ಪೂರ್ವಾಯ ಗಿರಯೇ ಪಶ್ಚಿಮಾಯ ನಮೋ ನಮಃ .

ನಮೋತ್ತರಾಯ ಗಿರಯೇ ದಕ್ಷಿಣಾಯ ನಮೋ ನಮಃ .. 40..
 ನಮೋ ನಮಃ ಸಹಸ್ರಾಂಶೋ ಹ್ಯಾದಿತ್ಯಾಯ ನಮೋ ನಮಃ .
 ನಮಃಪದ್ಮಪ್ರಬೋಧಾಯ ನಮಸ್ತೇ ದ್ವಾದಶಾತ್ಮನೇ .. 41..
 ನಮೋ ವಿಶ್ವಪ್ರಬೋಧಾಯ ನಮೋ ಭ್ರಾಜಿಷ್ಣುಜಿಷ್ಣುವೇ .
 ಜ್ಯೋತಿಷೇ ಚ ನಮಸ್ತುಭ್ಯಂ ಜ್ಞಾನಾಕಾರ್ಯ ನಮೋ ನಮಃ .. 42..
 ಪ್ರದೀಪ್ತಾಯ ಪ್ರಗಲ್ಭಾಯ ಯುಗಾಂತಾಯ ನಮೋ ನಮಃ .
 ನಮಸ್ತೇ ಹೋತೃಪತಯೇ ಪೃಥಿವೀಪತಯೇ ನಮಃ .. 43..
 ನಮೋಂಕಾರ ವಷಟ್ಕಾರ ಸರ್ವಯಜ್ಞ ನಮೋಽಸ್ತು ತೇ .
 ಋಗ್ವೇದಾಯ ಯಜುರ್ವೇದ ಸಾಮವೇದ ನಮೋಽಸ್ತು ತೇ .. 44..
 ನಮೋ ಹಾಟಕವರ್ಣಾಯ ಭಾಸ್ಕರಾಯ ನಮೋ ನಮಃ .
 ಜಯಾಯ ಜಯಭದ್ರಾಯ ಹರಿದಶ್ವಾಯ ತೇ ನಮಃ .. 45..
 ದಿವ್ಯಾಯ ದಿವ್ಯರೂಪಾಯ ಗ್ರಹಾಣಾಂ ಪತಯೇ ನಮಃ .
 ನಮಸ್ತೇ ಶುಚಯೇ ನಿತ್ಯಂ ನಮಃ ಕುರುಕುಲಾತ್ಮನಂ .. 46..
 ನಮಸ್ತ್ರೈಲೋಕ್ಯನಾಥಾಯ ಭೂತಾನಾಂ ಪತಯೇ ನಮಃ .
 ನಮಃ ಕೈವಲ್ಯನಾಥಾಯ ನಮಸ್ತೇ ದಿವ್ಯಚಕ್ಷುಷೇ .. 47..
 ತ್ವಂ ಜ್ಯೋತಿಸ್ತ್ವಂ ದ್ಯುತಿರ್ಬ್ರಹ್ಮಾ ತ್ವಂ ವಿಷ್ಣುಸ್ತ್ವಂ ಪ್ರಜಾಪತಿಃ .
 ತ್ವಮೇವ ರುದ್ರೋ ರುದ್ರಾತ್ಮಾ ವಾಯುರಗ್ನಿಸ್ತ್ವಮೇವ ಚ .. 48..
 ಯೋಜನಾನಾಂ ಸಹಸ್ರೇ ದ್ವೇ ಶತೇ ದ್ವೇ ದ್ವೇ ಚ ಯೋಜನೇ .
 ಏಕೇನ ನಿಮಿಷಾರ್ಥೇನ ಕ್ರಮಮಾಣ ನಮೋಽಸ್ತು ತೇ .. 49..
 ನವಯೋಜನಲಕ್ಷಾಣಿ ಸಹಸ್ರದ್ವಿಶತಾನಿ ಚ .
 ಯಾವದ್ಧಟೀಪ್ರಮಾಣೇನ ಕ್ರಮಮಾಣ ನಮೋಽಸ್ತು ತೇ .. 50..
 ಅಗ್ರತಶ್ಚ ನಮಸ್ತುಭ್ಯಂ ಪೃಷ್ಠತಶ್ಚ ಸದಾ ನಮಃ .
 ಪಾರ್ಶ್ವತಶ್ಚ ನಮಸ್ತುಭ್ಯಂ ನಮಸ್ತೇ ಚಾಸ್ತು ಸರ್ವದಾ .. 51..
 ನಮಃ ಸುರಾರಿಹಂತ್ರೇ ಚ ಸೋಮಸೂರ್ಯಾಗ್ನಿಚಕ್ಷುಷೇ .
 ನಮೋ ದಿವ್ಯಾಯ ವ್ಯೋಮಾಯ ಸರ್ವತಂತ್ರಮಯಾಯ ಚ .. 52..
 ನಮೋ ವೇದಾಂತವೈದ್ಯಾಯ ಸರ್ವಕರ್ಮಾದಿಸಾಕ್ಷಿಣೇ .
 ನಮೋ ಹರಿತವರ್ಣಾಯ ಸುವರ್ಣಾಯ ನಮೋ ನಮಃ .. 53..
 ಅರುಣೋ ಮಾಘಮಾಸೇ ತು ಸೂರ್ಯೋ ವೈ ಫಾಲ್ಗುನೇ ತಥಾ .
 ಚೈತ್ರಮಾಸೇ ತು ವೇದಾಂಗೋ ಭಾನುವ್ಯೇಶಾಖತಾಪನಃ .. 54..
 ಜ್ಯೇಷ್ಠಮಾಸೇ ತಪೇದಿಂದ್ರ ಆಷಾಢೇ ತಪತೇ ರವಿಃ .
 ಗಭಸ್ತಿಃ ಶ್ರಾವಣೇ ಮಾಸಿ ಯಮೋ ಭಾದ್ರಪದೇ ತಥಾ .. 55..
 ಇಷೇ ಸುವರ್ಣರೇತಾಶ್ಚ ಕಾರ್ತಿಕೇ ಚ ದಿವಾಕರಃ .

ಮಾರ್ಗಶೀರ್ಷೇ ತಪೇನ್ನಿತ್ರಃ ಪೌಷೇ ವಿಷ್ಣುಃ ಸನಾತನಃ .. 56..
 ಪುರುಷಸ್ವ ಧಿಕೇ ಮಾಸಿ ಮಾಸಾಧಿಕೈ ತು ಕಲ್ಪಯೇತ್ .
 ಇತ್ಯೇತೇ ದ್ವಾದಶಾಧಿತ್ಯಾಃ ಕಾಶ್ಯಪೇಯಾಃ ಪ್ರಕೀರ್ತಿತಾಃ .. 57..
 ಉಗ್ರರೂಪಾ ಮಹಾತ್ಮಾನಸ್ತಪಂತೇ ವಿಶ್ವರೂಪಿಣಃ .
 ಧರ್ಮಾರ್ಥಕಾಮಮೋಕ್ಷಾಣಾಂ ಪ್ರಸ್ಫುಟಾ ಹೇತವೋ ನೃಪ .. 58..
 ಸರ್ವಪಾಪಹರಂ ಚೈವಮಾದಿತ್ಯಂ ಸಂಪ್ರಪೂಜಯೇತ್ .
 ಏಕಧಾ ದಶಧಾ ಚೈವ ಶತಧಾ ಚ ಸಹಸ್ರಧಾ .. 59..
 ತಪಂತೇ ವಿಶ್ವರೂಪೇಣ ಸೃಜಂತಿ ಸಂಹರಂತಿ ಚ .
 ಏಷ ವಿಷ್ಣುಃ ಶಿವಶ್ಚೈವ ಬ್ರಹ್ಮಾ ಚೈವ ಪ್ರಜಾಪತಿಃ .. 60..
 ಮಹೇಂದ್ರಶ್ಚೈವ ಕಾಲಶ್ಚ ಯಮೋ ವರುಣ ಏವ ಚ .
 ನಕ್ಷತ್ರಗ್ರಹತಾರಾಣಾಮಧಿಪೋ ವಿಶ್ವತಾಪನಃ .. 61..
 ವಾಯುರಗ್ನಿರ್ಧನಾದ್ಯಕ್ಷೋ ಭೂತಕರ್ತಾ ಸ್ವಯಂ ಪ್ರಭುಃ .
 ಏಷ ದೇವೋ ಹಿ ದೇವಾನಾಂ ಸರ್ವಮಾಪ್ಯಾಯತೇ ಜಗತ್ .. 62..
 ಏಷ ಕರ್ತಾ ಹಿ ಭೂತಾನಾಂ ಸಂಹರ್ತಾ ರಕ್ಷಕಸ್ತಥಾ .
 ಏಷ ಲೋಕಾನುಲೋಕಾಶ್ಚ ಸಪ್ತದ್ವೀಪಾಶ್ಚ ಸಾಗರಾಃ .. 63..
 ಏಷ ಪಾತಾಲಸಪ್ತಸ್ಥಾ ದೈತ್ಯದಾನವರಾಕ್ಷಸಾಃ .
 ಏಷ ಧಾತಾ ವಿಧಾತಾ ಚ ಬೀಜಂ ಕ್ಷೇತ್ರಂ ಪ್ರಜಾಪತಿಃ .. 64..
 ಏಷ ಏವ ಪ್ರಜಾ ನಿತ್ಯಂ ಸಂವರ್ಧಯತಿ ರಶ್ಮಿಭಿಃ .
 ಏಷ ಯಜ್ಞಃ ಸ್ವಧಾ ಸ್ವಹಾ ಹ್ರೀಃ ಶ್ರೀಶ್ಚ ಪುರುಷೋತ್ತಮಃ .. 65..
 ಏಷ ಭೂತಾತ್ಮಕೋ ದೇವಃ ಸೂಕ್ಷ್ಮೋಽವ್ಯಕ್ತಃ ಸನಾತನಃ .
 ಈಶ್ವರಃ ಸರ್ವಭೂತಾನಾಂ ಪರಮೇಷ್ಠಿ ಪ್ರಜಾಪತಿಃ .. 66..
 ಕಾಲಾತ್ಮಾ ಸರ್ವಭೂತಾತ್ಮಾ ವೇದಾತ್ಮಾ ವಿಶ್ವತೋಮುಖಃ .
 ಜನ್ಮಮೃತ್ಯುಜರಾವ್ಯಾಧಿಸಂಸಾರಭಯನಾಶನಃ .. 67..
 ದಾರಿದ್ರ್ಯವ್ಯಸನಧ್ವಂಸೀ ಶ್ರೀಮಾಂದೇವೋ ದಿವಾಕರಃ .
 ಕೀರ್ತನೀಯೋ ವಿವಸ್ವಾಂಶ್ಚ ಮಾರ್ತಂಡೋ ಭಾಸ್ಕರೋ ರವಿಃ .. 68..
 ಲೋಕಪ್ರಕಾಶಕಃ ಶ್ರೀಮಾಲೋಕಚಕ್ಷುರ್ಗ್ರಹೇಶ್ವರಃ .
 ಲೋಕಸಾಕ್ಷೀ ತ್ರಿಲೋಕೇಶಃ ಕರ್ತಾ ಹರ್ತಾ ತಮಿಸ್ರಹಾ .. 69..
 ತಪನಸ್ತಾಪನಶ್ಚೈವ ಶುಚಿಃ ಸಪ್ತಾಶ್ವವಾಹನಃ .
 ಗಭಸ್ತಿಹಸ್ತೋ ಬ್ರಹ್ಮಣ್ಯಃ ಸರ್ವದೇವನಮಸ್ಯತಃ .. 70..
 ಆಯುರಾರೋಗ್ಯಮೈಶ್ವರ್ಯಂ ನರಾ ನಾರ್ಯಶ್ಚ ಮಂದಿರೇ .
 ಯಸ್ಯ ಪ್ರಸಾದಾತ್ಸಂತುಷ್ಟಿರಾದಿತ್ಯಹೃದಯಂ ಜಪೇತ್ .. 71..

ಇತ್ಯೇನೈರ್ನಾಮಭಿಃ ಪಾರ್ಥ ಆದಿತ್ಯಂ ಸ್ತೌತಿ ನಿತ್ಯಶಃ .
 ಪ್ರಾತರುತ್ಥಾಯ ಕೌಂತೇಯ ತಸ್ಯ ರೋಗಭಯಂ ನಹಿ .. 72..
 ಪಾತಕಾನ್ಮುಚ್ಯತೇ ಪಾರ್ಥ ವ್ಯಾಧಿಭ್ಯಶ್ಚ ನ ಸಂಶಯಃ .
 ಏಕಸಂಧ್ಯಂ ದ್ವಿಸಂಧ್ಯಂ ವಾ ಸರ್ವಪಾಪೈಃ ಪ್ರಮುಚ್ಯತೇ .. 73..
 ತ್ರಿಸಂಧ್ಯಂ ಜಪಮಾನಸ್ತು ಪಶ್ಯೇಶ್ಚ ಪರಮಂ ಪದಂ .
 ಯದಹ್ನಾತ್ಕುರುತೇ ಪಾಪಂ ತದಹ್ನಾತ್ಪ್ರತಿಮುಚ್ಯತೇ .. 74..
 ಯದ್ರಾತ್ಯಾತ್ಕುರುತೇ ಪಾಪಂ ತದ್ರಾತ್ಯಾತ್ಪ್ರತಿಮುಚ್ಯತೇ .
 ದದ್ರುಸ್ಪೋಟಕಕುಷ್ಠಾನಿ ಮಂಡಲಾನಿ ವಿಷೂಚಿಕಾ .. 75..
 ಸರ್ವವ್ಯಾಧಿಮಹಾರೋಗಭೂತಬಾಧಾಸ್ತಥೈವ ಚ .
 ಡಾಕಿನೀ ಶಾಕಿನೀ ಚೈವ ಮಹಾರೋಗಭಯಂ ಕುತಃ .. 76..
 ಯೇ ಚಾನ್ಯೇ ದುಷ್ಟಗೇಗಾಶ್ಚ ಜ್ವರಾತೀಸಾರಕಾದಯಃ .
 ಜಪಮಾನಸ್ಯ ನಶ್ಯಂತಿ ಜೀವೇಚ್ಚ ಶರದಾಂ ಶತಂ .. 77..
 ಸಂವತ್ಸರೇಣ ಮರಣಂ ಯದಾ ತಸ್ಯ ಧ್ರುವಂ ಭವೇತ್ .
 ಅಶೀರ್ಷಾಂ ಪಶ್ಯತಿಚ್ಛಾಯಾಮಹೋರಾತ್ರಂ ಧನಂಜಯ .. 78..
 ಯಸ್ತ್ವಿದಂ ಪಠತೇ ಭಕ್ತ್ಯಾ ಭಾನೋರ್ವಾರೇ ಮಹಾತ್ಮನಃ .
 ಪ್ರಾತಃಸ್ನಾನೇ ಕೃತೇ ಪಾರ್ಥ ಏಕಾಗ್ರಕೃತಮಾನಸಃ .. 79..
 ಸುವರ್ಣಚಕ್ಷುರ್ಭವತಿ ನ ಚಾಂಧಸ್ತು ಪ್ರಜಾಯತೇ .
 ಪುತ್ರವಾನ್ ಧನಸಂಪನ್ನೋ ಜಾಯತೇ ಚಾರುಜಃ ಸುಖೀ .. 80..
 ಸರ್ವಸಿದ್ಧಿಮವಾಪ್ನೋತಿ ಸರ್ವತ್ರ ವಿಜಯೀ ಭವೇತ .
 ಆದಿತ್ಯಹೃದಯಂ ಪುಣ್ಯಂ ಸೂರ್ಯನಾಮವಿಭೂಷಿತಂ .. 81..
 ಶ್ರುತ್ವಾ ಚ ನಿಖಿಲಂ ಪಾರ್ಥ ಸರ್ವಪಾಪೈಃ ಪ್ರಮುಚ್ಯತೇ .
 ಅತಃ ಪಠತರಂ ನಾಸ್ತಿ ಸಿದ್ಧಿಕಾಮಸ್ಯ ಪಾಂಡವ .. 82..
 ಏತಜ್ಜಪಸ್ವ ಕೌಂತೇಯ ಯೇನ ಶ್ರೇಯೋ ಹ್ಯವಾಪ್ಸ್ಯಸಿ .
 ಆದಿತ್ಯಹೃದಯಂ ನಿತ್ಯಂ ಯಃ ಪಠೇತ್ಸುಸಮಾಹಿತಃ .. 83..
 ಭ್ರೂಣಹಾ ಮುಚ್ಯತೇ ಪಾಪಾತ್ಕೃತಘೋರೋ ಬ್ರಹ್ಮಘಾತಕಃ .
 ಗೋಘ್ನಃ ಸುರಾಪೋ ದುರ್ಭೋಜೀ ದುಷ್ಟತಿಗ್ರಹಕಾರಕಃ .. 84..
 ಪಾತಕಾನಿ ಚ ಸರ್ವಾಣಿ ದಹತೈವ ನ ಸಂಶಯಃ .
 ಯ ಇದಂ ಶೃಣುಯಾನ್ನಿತ್ಯ ಜಪೇದ್ವಾಽಪಿ ಸಮಾಹಿತಃ .. 85..
 ಸರ್ವಪಾಪವಿಶುದ್ಧಾತ್ಮಾ ಸೂರ್ಯಲೋಕೇ ಮಹೀಯತೇ .
 ಅಪುತ್ರೋ ಲಭತೇ ಪುತ್ರಾನ್ನಿರ್ಧನೋ ಧನಮಾಪ್ನುಯಾತ್ .. 86..
 ಕುರೋಗೀ ಮುಚ್ಯತೇ ರೋಗಾದ್ಭಕ್ತ್ಯಾ ಯಃ ಪಠತೇ ಸದಾ .

ಯಸ್ತ್ವಾ ದಿತ್ಯದಿನೇ ಪಾರ್ಥ ನಾಭಿಮಾತ್ರಜಲೇ ಸ್ಥಿತಃ .. 87..
ಉದಯಾಚಲಮಾರೂಢಂ ಭಾಸ್ಕರಂ ಪ್ರಣತಃ ಸ್ಥಿತಃ .
ಜಪತೇ ಮಾನವೋ ಭಕ್ತ್ಯಾ ಶೃಣುಯಾದ್ವಾಪಿ ಭಕ್ತಿತಃ .. 88..
ಸ ಯಾತಿ ಪರಮಂ ಸ್ಥಾನಂ ಯತ್ರ ದೇವೋ ದಿವಾಕರಃ .
ಅಮಿತ್ರದಮನಂ ಪಾರ್ಥ ಯದಾ ಕರ್ತುಂ ಸಮಾರಭೇತ್ .. 89..
ತದಾ ಪ್ರತಿಕೃತಿಂ ಕೃತ್ವಾ ಶತ್ರೋಶ್ಚರಣಪಾಂಸುಭಿಃ .
ಆಕ್ರಮ್ಯ ವಾಮಪಾದೇನ ಹ್ಯಾದಿತ್ಯಹೃದಯಂ ಜಪೇತ್ .. 90..
ಏತನ್ಮಂತ್ರಂ ಸಮಾಹೂಯ ಸರ್ವಸಿದ್ಧಿಕರಂ ಪರಂ .
ಓಂ ಹ್ರೀಂ ಹಿಮಾಲೀಠಂ ಸ್ವಾಹಾ . ಓಂ ಹ್ರೀಂ ನಿಲೀಠಂ ಸ್ವಾಹಾ .
ಓಂ ಹ್ರೀಂ ಮಾಲೀಠಂ ಸ್ವಾಹಾ . ಇತಿ ಮಂತ್ರಃ .
ತ್ರಿಭಿಶ್ಚ ರೋಗೀ ಭವತಿ ಜ್ವರೀ ಭವತಿ ಪಂಚಭಿಃ .
ಜಪ್ಯೆಸ್ತು ಸಪ್ತಭಿಃ ಪಾರ್ಥ ರಾಕ್ಷಸೀಂ ತನುಮಾವಿಶೇತ .. 91..
ರಾಕ್ಷಸಸೇನಾಭಿಭೂತಸ್ಯ ವಿಕಾರಾನ್ ಶೃಣು ಪಾಂಡವ .
ಗೀಯತೇ ನೃತ್ಯತೇ ನಗ್ನ ಆಸ್ತೋಟಯತಿ ಧಾವತಿ .. 92..
ಶಿವಾರುತಂ ಚ ಕುರುತೇ ಹಸತೇ ಕ್ರಂದತೇ ಪುನಃ .
ಏವಂ ಸಂಪೀಡ್ಯತೇ ಪಾರ್ಥ ಯದ್ಯಪಿ ಸ್ಯಾನ್ಮಹೇಶ್ವರಃ .. 93..
ಕಿಂ ಪುನರ್ಮಾನುಷಃ ಕಶ್ಚಿಚ್ಛೌಚಾಚಾರವಿವರ್ಜಿತಃ .
ಪೀಡಿತಸ್ಯ ನ ಸಂದೇಹೋ ಜ್ವರೌ ಭವತಿ ದಾರುಣಃ .. 94..
ಯದಾ ಚಾನುಗ್ರಹಂ ತಸ್ಯ ಕರ್ತುಮಿಚ್ಛೇಚ್ಛುಭಂಕರಂ .
ತದಾ ಸಲಿಲಮಾದಾಯ ಜಪೇನ್ಮಂತ್ರಮಿಮಂ ಬುಧಃ .. 95..
ನಮೋ ಭಗವತೇ ತುಭ್ಯಮಾದಿತ್ಯಾಯ ನಮೋ ನಮಃ .
ಜಯಾಯ ಜಯಭದ್ರಾಯ ಹರಿದಶ್ವಾಯ ತೇ ನಮಃ .. 96..
ಸ್ವಾಪಯೇತ್ತೇನ ಮಂತ್ರೇಣ ಶುಭಂ ಭವತಿ ನಾನ್ಯಥಾ .
ಅನ್ಯಥಾ ಚ ಭವೇದ್ದೋಷೋ ನಶ್ಯತೇ ನಾತ್ರ ಸಂಶಯಃ .. 97..
ಅತಸ್ತೇ ನಿಖಿಲಃ ಪ್ರೋಕ್ತಃ ಪೂಜಾಂ ಚೈವ ನಿಬೋಧ ಮೇ .
ಉಪಲಿಪ್ತೇ ಶುಚೌ ದೇಶೇ ನಿಯತೋ ವಾಗ್ಯತಾಃ ಶುಚಿಃ .. 98..
ವೃತ್ತಂ ವಾ ಚತುರಸ್ರಂ ವಾ ಲಿಪ್ತಭೂಮೌ ಲಿಖೇಚ್ಛುಚಿ .
ತ್ರಿಧಾ ತತ್ರ ಲಿಖೇತ್ಪದ್ಮಮಷ್ಟಪತ್ರಂ ಸರ್ಕರ್ಣಿಕಂ .. 99..
ಅಷ್ಟಪತ್ರಂಲಿಖೇತ್ಪದ್ಮಂ ಲಿಪ್ತಗೋಮಯಮಂಡಲೇ .
ಪೂರ್ವಪತ್ರೇ ಲಿಖೇತ್ ಸೂರ್ಯಮಾಗ್ನೇಯ್ಯಾಂ ತು ರವಿಂ ನ್ಯಸೇತ್ .. 100..
ಯಾಮ್ಯಾಯಾಂ ಚ ವಿವಸ್ವಂತಂ ನೈರ್ಮುತ್ಯಾಂ ತು ಭಗಂ ನ್ಯಸೇತ್ .
ಪ್ರತೀಚ್ಯಾಂ ವರುಣಂ ವಿದ್ಯಾದ್ವಾಯವ್ಯಾಂ ಮಿತ್ರಮೇವ ಚ .. 101..

ಆದಿತ್ಯಮುತ್ತರೇ ಪತ್ರೇ ಈಶಾನ್ಯಾಂ ಮಿತ್ರಮೇವ ಚ .
 ಮಧ್ಯೇ ತು ಭಾಸ್ಕರಂ ವಿದ್ಯಾತ್ಯಮೇಣೈವಂ ಸಮರ್ಚಯೇತ್ .. 102..
 ಅತಃ ಪರತರಂ ನಾಸ್ತಿ ಸಿದ್ಧಿಕಾಮಸ್ಯ ಪಾಂಡವ .
 ಮಹಾತೇಜಃ ಸಮುದ್ಯುತಂ ಪ್ರಣಮೇತ್ಸ ಕೃತಾಂಜಲಿಃ .. 103..
 ಸಕೇಸರಾಣಿ ಪದ್ಮಾನಿ ಕರವೀರಾಣಿ ಚಾರ್ಜುನ .
 ತಿಲತಂದ್ಗುಲಯುಕ್ತಾನಿ ಕುಶಗಂಧೋದಕಾನಿ ಚ .. 104..
 ರಕ್ತಚಂದನಮಿಶ್ರಾಣಿ ಕೃತ್ವಾ ವೈ ತಾಮ್ರಭಾಜನೇ .
 ಧೃತ್ವಾ ಶಿರಸಿ ತತ್ಪಾತ್ರಂ ಜಾನುಭ್ಯಾಂ ಧರಣೀಂ ಸ್ಪೃಶೇತ್ .. 105..
 ಮಂತ್ರಪೂತಂ ಗುಡಾಕೇಶಃ ಚಾರ್ಘ್ಯಂ ದದ್ಯಾದ್ಗಭಸ್ತಯೇ .
 ಸಾಯುಧಂ ಸರಥಂ ಚೈವ ಸೂರ್ಯಮಾವಾಹಯಾಮ್ಯಹಂ .. 106..
 ಸ್ವಾಗತೋ ಭವ .
 ಸುಪ್ರತಿಷ್ಠಿತೋ ಭವ .
 ಸನ್ನಿಧೌ ಭವ .
 ಸನ್ನಿಹಿತೋ ಭವ .
 ಸಮ್ಖುಖೋ ಭವ .
 ಇತಿ ಪಂಚಮುದ್ಯಾಃ .
 ಸ್ಪುಟಯಿತ್ವಾರ್ಹಯೇತ್ಸೂರ್ಯಂ ಭುಕ್ತಿ ಮುಕ್ತಿಂ ಲಭೇನ್ನರಃ .. 107..
 ಓಂ ಶ್ರೀಂ ವಿದ್ಯಾ ಕಿಲಿಕಿಲಿಕಟಕೇಷ್ಟಸರ್ವಾರ್ಥಸಾಧನಾಯ ಸ್ವಾಹಾ .
 ಓಂ ಶ್ರೀಂ ಹ್ರೀಂ ಹ್ರೂಂ ಹಂಸಃ ಸೂರ್ಯಾಯ ನಮಃ ಸ್ವಾಹಾ .
 ಓಂ ಶ್ರೀಂ ಹ್ರಾಂ ಹ್ರೀಂ ಹ್ರೂಂ ಹ್ರಃ ಸೂರ್ಯಮೂರ್ತಯೇ ಸ್ವಾಹಾ .
 ಓಂ ಶ್ರೀಂ ಹ್ರೀಂ ಖಂ ಖಃ ಲೋಕಾಯ ಸೂರ್ಯಮೂರ್ತಯೇ ಸ್ವಾಹಾ .
 ಓಂ ಹ್ರೂಂ ಮಾರ್ತಂಡಾಯ ಸ್ವಾಹಾ .
 ನಮೋಽಸ್ತು ಸೂರ್ಯಾಯ ಸಹಸ್ರಭಾನವೇ ನಮೋಽಸ್ತು ವೈಶ್ವಾನರಜಾತವೇದಸೇ .
 .
 ತ್ವಮೇವ ಚಾರ್ಘ್ಯಂ ಪ್ರತಿಗೃಹ್ಣ ದೇವ ದೇವಾಧಿದೇವಾಯ ನಮೋ ನಮಸ್ತೇ .. 108..
 ನಮೋ ಭಗವತೇ ತುಭ್ಯಂ ನಮಸ್ತೇ ಜಾತವೇದಸೇ .
 ದತ್ತಮರ್ಘ್ಯಂ ಮಯಾ ಭಾನೋ ತ್ವಂ ಗೃಹಾಣ ನಮೋಽಸ್ತು ತೇ .. 109..
 ಏಹಿ ಸೂರ್ಯ ಸಹಸ್ರಾಂಶೋ ತೇಜೋರಾಶೇ ಜಗತ್ಪತೇ .
 ಅನುಕಂಪಯ ಮಾಂ ದೇವ ಗೃಹಾಣಾರ್ಘ್ಯಂ ನಮೋಽಸ್ತುತೇ .. 110..
 ನಮೋ ಭಗವತೇ ತುಭ್ಯಂ ನಮಸ್ತೇ ಜಾತವೇದಸೇ .
 ಮಮೇದಮರ್ಘ್ಯಂ ಗೃಹ್ಣ ತ್ವಂ ದೇವದೇವ ನಮೋಽಸ್ತು ತೇ .. 111..
 ಸರ್ವದೇವಾಧಿದೇವಾಯ ಆಧಿವ್ಯಾಧಿವಿನಾಶಿನೇ .

ಇದಂ ಗೃಹಾಣ ಮೇ ದೇವ ಸರ್ವವ್ಯಾಧಿವಿನಶ್ಯತು .. 112..
 ನಮಃ ಸೂರ್ಯಾಯ ಶಾಂತಾಯ ಸರ್ವರೋಗವಿನಾಶಿನೇ .
 ಮಮೇಪ್ಸಿತಂ ಫಲಂ ದತ್ತ್ವಾ ಪ್ರಸೀದ ಪರಮೇಶ್ವರ .. 113..
 ಓಂ ನಮೋ ಭಗವತೇ ಸೂರ್ಯಾಯ ಸ್ವಾಹಾ . ಓಂ ಶಿವಾಯ ಸ್ವಾಹಾ .
 ಓಂ ಸರ್ವಾತ್ಮನೇ ಸೂರ್ಯಾಯ ನಮಃ ಸ್ವಾಹಾ . ಓಂ ಅಕ್ಷಯ್ಯತೇಜಸೇನಮಃ
 ಸ್ವಾಹಾ .
 ಸರ್ವಸಂಕಟದಾರಿದ್ರ್ಯಂ ಶತ್ರುಂ ನಾಶಯ ನಾಶಯ .
 ಸರ್ವಲೋಕೇಷು ವಿಶ್ವಾತ್ಮನ್ನರ್ವಾತ್ಮನ್ನರ್ವದರ್ಶಕ .. 114..
 ನಮೋ ಭಗವತೇ ಸೂರ್ಯ ಕುಷ್ಮರೋಗಾನ್ವಿಖಂಡಯ .
 ಆಯುರಾರೋಗ್ಯಮೈಶ್ವರ್ಯಂ ದೇಹಿ ದೇವ ನಮೋಽಸ್ತು ತೇ .. 115..
 ನಮೋ ಭಗವತೇ ತುಭ್ಯಮಾದಿತ್ಯಾಯ ನಮೋ ನಮಃ .
 ಓಂ ಅಕ್ಷಯ್ಯತೇಜಸೇ ನಮಃ .
 ಓಂ ಸೂರ್ಯಾಯ ನಮಃ .
 ಓಂ ವಿಶ್ವಮೂರ್ತಯೇ ನಮಃ .
 ಆದಿತ್ಯಂ ಚ ಶಿವಂ ವಿದ್ಯಾಚ್ಛಿವಮಾದಿತ್ಯರೂಪಿಣಂ .
 ಉಭಯೋರಂತರಂ ನಾಸ್ತಿ ಆದಿತ್ಯಸ್ಯ ಶಿವಸ್ಯ ಚ .. 116..
 ಏತದಿಚ್ಛಾಮ್ಯಹಂ ಶ್ರೋತುಂ ಪುರೂಷೋ ವೈ ದಿವಾಕರಃ .
 ಉದಯೇ ಬ್ರಾಹ್ಮಣೋ ರೂಪಂ ಮಧ್ಯಾಹ್ನೇ ತು ಮಹೇಶ್ವರಃ .. 117..
 ಅಸ್ತಮಾನೇ ಸ್ವಯಂ ವಿಷ್ಣುಸ್ತ್ರಿಯೂರ್ತಿಶ್ಚ ದಿವಾಕರಃ .
 ನಮೋ ಭಗವತೇ ತುಭ್ಯಂ ವಿಷ್ಣವೇ ಪ್ರಭವಿಷ್ಣವೇ .. 118..
 ಮಮೇದಮಘ್ಯಂ ಪ್ರತಿಗೃಹ್ಯ ದೇವ ದೇವಾಧಿದೇವಾಯ ನಮೋ ನಮಸ್ತೇ .
 ಶ್ರೀಸೂರ್ಯನಾರಾಯಣಾಯ ಸಾಂಗಾಯ ಸಪರಿವಾರಾಯ ಇದಮಘ್ಯಂ
 ಸಮರ್ಪಯಾಮಿ .. 119..
 ಹಿಮಘ್ನಾಯ ತಮೋಘ್ನಾಯ ರಕ್ಷೋಘ್ನಾಯ ಚ ತೇ ನಮಃ .
 ಕೃತಘ್ನಾಯ ಸತ್ಯಾಯ ತಸ್ಮೈ ಸೂರ್ಯಾತ್ಮನೇ ನಮಃ .. 120..
 ಜಯೋಜಯಶ್ಚ ವಿಜಯೋ ಜಿತಪ್ರಾಣೋ ಜಿತಶ್ರಮಃ .
 ಮನೋಜವೋ ಜಿತಕ್ರೋಧೋ ವಾಜಿನಃ ಸಪ್ತ ಕೀರ್ತಿತಾಃ .. 121..
 ಹರಿತಹಯರಥಂ ದಿವಾಕರಂ ಕನಕಮಯಾಂಬುಜರೇಣುಪಿಂಜರಂ .
 ಪ್ರತಿದಿನಮುದಯೇ ನವಂ ಶರಣಮುಪೈಮಿ ಹಿರಣ್ಯರೇತಸಂ .. 122..
 ನ ತಂ ವ್ಯಾಲಾಃ ಪ್ರಬಾಧಂತೇ ನ ವ್ಯಾಧಿಭ್ಯೋಭಯಂ ಭವೇತ್ .
 ನ ನಾಗೇಭ್ಯೋ ಭಯಂ ಚೈವ ನಚ ಭೂತಭಯಂ ಕ್ಷಚಿತ್ .. 123..
 ಅಗ್ನಿಶತ್ರುಭಯಂ ನಾಸ್ತಿ ಪಾರ್ಥಿವೇಭ್ಯಸ್ತಥೈವ ಚ .

ದುರ್ಗತಿಂ ತರತೇ ಘೋರಾಂ ಪ್ರಜಾಂ ಚ ಲಭತೇ ಪಶೂನ್ .. 124..
 ಸಿದ್ಧಿಕಾಮೋ ಲಭೇನ್ನಿದ್ಧಿಂ ಕನ್ಯಾಕಾಮಸ್ತು ಕನ್ಯಕಾಂ .
 ಏತತ್ಪರೇತ್ಸ ಕೌಂತೇಯ ಭಕ್ತಿಯುಕ್ತೇನ ಚೇತಸಾ .. 125..
 ಅಶ್ವಮೇಧಸಹಸ್ರಸ್ಯ ವಾಜಪೇಯಶತಸ್ಯ ಚ .
 ಕನ್ಯಾಕೋಟಿಸಹಸ್ರಸ್ಯ ದತ್ತಸ್ಯ ಫಲಮಾಪ್ನುಯಾತ್ .. 126..
 ಇದಮಾದಿತ್ಯಹೃದಯಂ ಯೋಽಧೀತೇ ಸತತಂ ನರಃ .
 ಸರ್ವಪಾಪವಿಶುದ್ಧಾತ್ಮಾ ಸೂರ್ಯಲೋಕೇ ಮಹೀಯತೇ .. 127..
 ನಾಸ್ತ್ಯಾದಿತ್ಯಸಮೋ ದೇವೋ ನಾಸ್ತ್ಯಾದಿತ್ಯಸಮಾ ಗತಿಃ .
 ಪ್ರತ್ಯಕ್ಷೋ ಭಗವನ್ನಿಷ್ಟಯೇನ ವಿಶ್ವಂ ಪ್ರತಿಷ್ಠಿತಂ .. 128..
 ನವತಿಯೋಜನಂ ಲಕ್ಷಂ ಸಹಸ್ರಾಣಿ ಶತಾನಿ ಚ .
 ಯಾವದ್ಭುಟೀಪ್ರಮಾಣೇನ ತಾವಚ್ಚರತಿ ಭಾಸ್ಕರಃ .. 129..
 ಗವಾಂ ಶತಸಹಸ್ರಸ್ಯ ಸಮ್ಯಗ್ದತ್ತಸ್ಯ ಯತ್ಪಲಂ .
 ತತ್ಪಲಂ ಲಭತೇ ವಿದ್ವಾಙ್ಮಾಂತಾತ್ಮಾ ಸ್ತೌತಿ ಯೋ ರವಿಂ .. 130..
 ಯೋಽಧೀತೇ ಸೂರ್ಯಹೃದಯಂ ಸಕಲಂ ಸಫಲಂ ಭವೇತ್ .
 ಅಷ್ಟಾನಾಂ ಬ್ರಾಹ್ಮಣಾನಾಂ ಚ ಲೇಖಯಿತ್ವಾ ಸಮರ್ಪಯೇತ್ .. 131..
 ಬ್ರಹ್ಮಲೋಕೇ ಋಷೀಣಾಂ ಚ ಜಾಯತೇ ಮಾನುಷೋಽಪಿ ವಾ .
 ಜಾತಿಸ್ಮರತ್ವಮಾಪ್ನೋತಿ ಶುದ್ಧಾತ್ಮಾ ನಾತ್ರ ಸಂಶಯಃ .. 132..
 ಅಜಾಯ ಲೋಕತ್ರಯಪಾವನಾಯ ಭೂತಾತ್ಮನೇ ಗೋಪತಯೇ ವೃಷಾಯ .
 ಸೂರ್ಯಾಯ ಸರ್ವಪ್ರಲಯಾಂತಕಾಯ ನಮೋ ಮಹಾಕಾರುಣಿಕೋತ್ತಮಾಯ ..
 133..
 ವಿವಸ್ವತೇ ಜ್ಞಾನಮೃದಂತರಾತ್ಮನೇ ಜಗತ್ಪದೀಪಾಯ ಗಜದ್ಧಿತ್ಯೆಷಿಣೇ .
 ಸ್ವಯಂಭುವೇ ದೀಪ್ತಸಹಸ್ರಚಕ್ಷುಷೇ ಸುರೋತ್ತಮಾಯಾಮಿತತೇಜಸೇ ನಮಃ ..
 134..
 ಸುರೈರನೇಕೈಃ ಪರಿಷೇವಿತಾಯ ಹಿರಣ್ಯಗರ್ಭಾಯ ಹಿರಣ್ಮಯಾಯ .
 ಮಹಾತ್ಮನೇ ಮೋಕ್ಷಪದಾಯ ನಿತ್ಯಂ ನಮೋಽಸ್ತು ತೇ ವಾಸರಕಾರಣಾಯ .. 135..
 ಆದಿತ್ಯಶ್ಚಾರ್ಚಿತೋ ದೇವ ಆದಿತ್ಯಃ ಪರಮಂ ಪದಂ .
 ಆದಿತ್ಯೋ ಮಾತೃಕೋ ಭೂತ್ವಾ ಆದಿತ್ಯೋ ವಾಜ್ಮಯ ಜಗತ್ .. 136..
 ಆದಿತ್ಯಂ ಪಶ್ಯತೇ ಭಕ್ತ್ಯಾ ಮಾಂ ಪಶ್ಯತಿ ಧ್ರುವಂ ನರಃ .
 ನಾದಿತ್ಯಂ ಪಶ್ಯತೇ ಭಕ್ತ್ಯಾ ನ ಸ ಪಶ್ಯತಿ ಮಾಂ ನರಃ .. 137..
 ತ್ರಿಗುಣಂ ಚ ತ್ರಿತತ್ತ್ವಂ ಚ ತ್ರಯೋ ದೇವಾಸ್ತಯೋಽಗ್ನಯಃ .
 ತ್ರಯಾಣಾಂ ಚ ತ್ರಿಮೂರ್ತಿಸ್ತ್ವಂ ತುರಿಯಸ್ತ್ವಂ ನಮೋಽಸ್ತು ತೇ .. 138..
 ನಮಃ ಸವಿತೇ ಜಗದೇಕ ಚಕ್ಷುಷೇ ಜಗತ್ಪ್ರಸೂತಿಸ್ಥಿತಿನಾಶಹೇತವೇ .

ತ್ರಯೀಮಯಾಯ ತ್ರಿಗುಣಾತ್ಮಧಾರಿಣೇ ವಿರಿಂಚಿನಾರಾಯಣಶಂಕರಾತ್ಮನೇ .. 139..
 ಯಸ್ಯೋದಯೇನೇಹ ಜಗತ್ಪ್ರಬುದ್ಧ್ಯತೇ ಪ್ರವರ್ತತೇ ಚಾಖಿಲಕರ್ಮಸಿದ್ಧಯೇ .
 ಬ್ರಹ್ಮೇಂದ್ರನಾರಾಯಣರುದ್ರವಂದಿತಃ ಸ ನಃ ಸದಾ ಯಚ್ಚತು ಮಂಗಲಂ ರವಿಃ ..
 140..

ನಮೋಽಸ್ತು ಸೂರ್ಯಾಯ ಸಹಸ್ರರಶ್ಮಯೇ ಸಹಸ್ರಶಾಖಾನ್ವಿತಸಂಭವಾತ್ಮನೇ .
 ಸಹಸ್ರಯೋಗೋದ್ಭವಭಾವಭಾಗಿನೇ ಸಹಸ್ರಸಂಖ್ಯಾಯುಗಧಾರಿಣೇ ನಮಃ .. 141..
 ಯತ್ಕಂಡಲಂ ದೀತಿಕರಂ ವಿಶಾಲಂ ರತ್ನಪ್ರಭಂ ತೀವ್ರಮನಾದಿರೂಪಂ .
 ದಾರಿದ್ರ್ಯದುಃಖಕ್ಷಯಕಾರಣಂ ಚ ಪುನಾತು ಮಾಂ ತತ್ಸವಿತುರ್ವರೇಣ್ಯಂ .. 142..
 ಯನ್ಮಂಡಲಂ ದೇವಗಣೈಃ ಸುಪೂಜಿತಂ ವಿಪ್ರೈಃ ಸ್ತುತಂಭಾವನಮುಕ್ತಿಕೋವಿದಂ .
 ತಂ ದೇವದೇವಂ ಪ್ರಣಮಾಮಿ ಸೂರ್ಯಂ ಪುನಾತು ಮಾಂ ತತ್ಸವಿತುರ್ವರೇಣ್ಯಂ ..
 143..

ಯನ್ಮಂಡಲಂ ಜ್ಞಾನಘನಂ ತ್ವಗಮ್ಯಂ ತ್ರೈಲೋಕ್ಯಪೂಜ್ಯಂ ತ್ರಿಗುಣಾತ್ಮರೂಪಂ .
 ಸಮಸ್ತತೇಜೋಮಯದಿವ್ಯರೂಪಂ ಪುನಾತು ಮಾಂ ತತ್ಸವಿತುರ್ವರೇಣ್ಯಂ .. 144..
 ಯನ್ಮಂಡಲಂ ಗೂಢಮತಿಪ್ರಬೋಧಂ ಧರ್ಮಸ್ಯ ವೃದ್ಧಿಂ ಕುರುತೇ ಜನಾನಾಂ .
 ಯತ್ಸರ್ವಪಾಪಕ್ಷಯಕಾರಣಂ ಚ ಪುನಾತು ಮಾಂ ತತ್ಸವಿತುರ್ವರೇಣ್ಯಂ .. 145..
 ಯನ್ಮಂಡಲಂ ವ್ಯಾಧಿ ವಿನಾಶದಕ್ಷಂ ಯದ್ಯುಗ್ಯಜುಃ ಸಾಮಸು ಸಂಪ್ರಗೀತಂ .
 ಪ್ರಕಾಶಿತಂ ಯೇನ ಚ ಭೂರ್ಭುವಃಸ್ವಃ ಪುನಾತು ಮಾಂ ತತ್ಸವಿತುರ್ವರೇಣ್ಯಂ .. 146..
 ಯನ್ಮಂಡಲಂ ವೇದವಿದೋ ವದಂತಿ ಗಾಯಂತಿ ಯಚ್ಚಾರಣ ಸಿದ್ಧಸಂಘಾಃ .
 ಯದ್ಯೋಗಿನೋ ಯೋಗಜುಷಾಂ ಚ ಸಂಘಾಃ ಪುನಾತು ಮಾಂ ತತ್ಸವಿತುರ್ವರೇಣ್ಯಂ
 .. 147..

ಯನ್ಮಂಡಲಂ ಸರ್ವಜನೇಷು ಪೂಜಿತಂ ಜ್ಯೋತಿಶ್ಚ ಕುರ್ಯಾದಿಹ ಮರ್ತ್ಯಲೋಕೇ
 .

ಯತ್ಕಾಲಕಾಲಾದಿಮನಾದಿರೂಪಂ ಪುನಾತು ಮಾಂ ತತ್ಸವಿತುರ್ವರೇಣ್ಯಂ .. 148..
 ಯನ್ಮಂಡಲಂ ವಿಷ್ಣುಚತುರ್ಮುಖಾಖ್ಯಂ ಯದಕ್ಷರಂ ಪಾಪಹಾರಂ ಜನಾನಾಂ .
 ಯತ್ಕಾಲಕಲ್ಪಕ್ಷಯಕಾರಣಂ ಚ ಪುನಾತು ಮಾಂ ತತ್ಸವಿತುರ್ವರೇಣ್ಯಂ .. 149..
 ಯನ್ಮಂಡಲಂ ವಿಶ್ವಸೃಜಾಂ ಪ್ರಸಿದ್ಧಮುತ್ತತ್ತಿರಕ್ಷಾಂಪ್ರಲಯಪ್ರಗಲ್ಬಂ .
 ಯಸ್ಮಿಂಜಗತ್ಸಂಹರತೇಽಖಿಲಂ ಚ ಪುನಾತು ಮಾಂ ತತ್ಸವಿತುರ್ವರೇಣ್ಯಂ .. 150..
 ಯನ್ಮಂಡಲಂ ಸರ್ವಗತಸ್ಯ ವಿಷ್ಣೋರಾತ್ಮಾ ಪರಂ ಧಾಮ ವಿಶುದ್ಧತತ್ತ್ವಂ .
 ಸೂಕ್ಷ್ಮಾಂತರೈರ್ಯೋಗಪಥಾನುಗಮ್ಯಂ ಪುನಾತು ಮಾಂ ತತ್ಸವಿತುರ್ವರೇಣ್ಯಂ ..
 151..

ಯನ್ಮಂಡಲಂ ಬ್ರಹ್ಮವಿದೋ ವದಂತಿ ಗಾಯಂತಿ ಯಚ್ಚಾರಣಸಿದ್ಧಸಂಘಾಃ .

ಯನ್ಮಂಡಲಂ ವೇದವಿದಃ ಸ್ಮರಂತಿ ಪುನಾತು ಮಾಂ ತತ್ಸವಿತುರ್ವರೇಣ್ಯಂ .. 152..
 ಯನ್ಮಂಡಲಂ ವೇದವಿದೋಪಗೀತಂ ಯದ್ಯೋಗಿನಾಂ ಯೋಗಪಥಾತುಗಮ್ಯಂ .
 ತತ್ಸರ್ವವೇದಂ ಪ್ರಣಮಾಮಿ ಸೂರ್ಯಂ ಪುನಾತು ಮಾಂ ತತ್ಸವಿತುರ್ವರೇಣ್ಯಂ ..
 153..

ಮಂಡಲಾಷ್ಟಮಿದಂ ಪುಣ್ಯಂ ಯಃ ಪಠೇತ್ಸತತಂ ನರಃ .
 ಸರ್ವಪಾಪವಿಶುದ್ಧಾತ್ಮಾ ಸೂರ್ಯಲೋಕೇ ಮಹೀಯತೇ .. 154..
 ಧೈಯಃ ಸದಾಸವಿತೃಮಂಡಲಮಧ್ಯವರ್ತೀ ನಾರಾಯಣಃ ಸರಸಿಜಾಸನ
 ಸನ್ನಿವಿಷ್ಟಃ .
 ಕೇಯೂರವಾನ್ಮಕರಕುಂಡಲವಾನ್ ಕಿರೀಟೀ ಹಾರೀ ಹಿರಣ್ಮಯವಪುರ್ಧೃತಶಂಖಚಕ್ರಃ
 .. 155..

ಸಶಂಖಚಕ್ರಂ ರವಿಮಂಡಲೇ ಸ್ಥಿತಂ ಕುಶೇಶಯಾಕ್ರಾಂತಮನಂತಮಚ್ಯುತಂ .
 ಭಜಾಮಿ ಬುದ್ಧಯಾ ತಪನೀಯಮೂರ್ತಿಂ ಸುರೋತ್ತಮಂ ಚಿತ್ರವಿಭೂಷಣೋಜ್ಜ್ವಲಂ
 .. 156..

ಏವಂ ಬ್ರಹ್ಮಾದಯೋ ದೇವಾ ಋಷಯಶ್ಚ ತಪೋಧನಾಃ .
 ಕೀರ್ತಯಂತಿ ಸುರಶ್ರೇಷ್ಠಂ ದೇವಂ ನಾರಾಯಣಂ ಬಿಭುವ .. 157..
 ವೇದವೇದಾಂಗಶರೀರಂ ದಿವ್ಯದೀಪ್ತಿಕರಂ ಪರಂ .
 ರಕ್ಷೋಶ್ನಂ ರಕ್ತವರ್ಣಂ ಚ ಸೃಷ್ಟಿಸಂಹಾರಕಾರಕಂ .. 158..
 ಏಕಚಕ್ರೋ ರಥೋ ಯಸ್ಯ ದಿವ್ಯಃ ಕನಕಭೂಷಿತಃ .
 ಸ ಮೇ ಭವತು ಸುಪ್ರೀತಃ ಪದ್ಮಹಸ್ತೋ ದಿವಾಕರಃ .. 159..
 ಆದಿತ್ಯಃ ಪ್ರಥಮಂ ನಾಮ ದ್ವಿತೀಯಂ ತು ದಿವಾಕರಃ .
 ತೃತೀಯಂ ಭಾಸ್ಕರಃ ಪ್ರೋಕ್ತಂ ಚತುರ್ಥಂ ತು ಪ್ರಭಾಕರಃ .. 160..
 ಪಂಚಮಂ ತು ಸಹಸ್ರಾಂಶುಃ ಷಷ್ಠಂ ಚೈವ ತ್ರಿಲೋಚನಃ .
 ಸಪ್ತಮಂ ಹರಿದಶ್ಚ ಅಷ್ಟಮಂ ತು ವಿಭಾವಸುಃ .. 161..
 ನವಮಂ ದಿನಕೃತ್ಪ್ರೋಕ್ತಂ ದಶಮಂ ದ್ವಾದಶಾತ್ಮಕಂ .
 ಏಕಾದಶಂ ತ್ರಯೀಮುರ್ತಿದ್ವಾದಶಂ ಸೂರ್ಯ ಏವ ಚ .. 162..
 ದ್ವಾದಶಾದಿತ್ಯನಾಮಾನಿ ಪ್ರಾತಃಕಾಲೇ ಪಠೇನ್ನರಃ .
 ದುಃಸ್ವಪ್ನನಾಶನಂ ಚೈವ ಸರ್ವದುಃಖಂ ಚ ನಶ್ಯತಿ .. 163..
 ದದ್ರುಕುಷ್ಠಹರಂ ಚೈವ ದಾರಿದ್ರ್ಯಂ ಹರತೇ ಧ್ರುವಂ .
 ಸರ್ವತೀರ್ಥಪ್ರದಂ ಚೈವ ಸರ್ವಕಾಮಪ್ರವರ್ಧನಂ .. 164..
 ಯಃ ಪಠೇತ್ಕಾತರುತ್ಥಾಯ ಭಕ್ತ್ಯಾ ನಿತ್ಯಮಿದಂ ನರಃ .
 ಸೌಖ್ಯಮಾಯುಸ್ತಥಾಸ್ತರೋಗ್ಯಂ ಲಭತೇ ಮೋಕ್ಷಮೇವ ಚ .. 15..
 ಅಗ್ನಿಮೀಡೇ ನಮಸ್ತುಭ್ಯಮಿಷೇತ್ಪ್ರೋಚೇಸ್ವರೂಪಿಣೇ .

ಅಗ್ರ ಆಯಾಹಿ ಪೀತಸ್ವಂ ನಮಸ್ತೇ ಜ್ಯೋತಿಷಾಂ ಪತೇ .. 166..
 ಶನ್ನೋ ದೇವಿ ನಮಸ್ತುಭ್ಯಂ ಜಗಚ್ಚಕ್ಷುರ್ನಮೋಽಸ್ತು ತೇ .
 ಪಂಚಮಾಯೋಪವೇದಾಯ ನಮಸ್ತುಭ್ಯಂ ನಮೋನಮಃ .. 167..
 ಪದ್ಮಾಸನಃ ಪದ್ಮಕರಃ ಪದ್ಮಗರ್ಭಸಮದ್ಯುತಿಃ .
 ಸಪ್ತಾಶ್ವರಥಸಂಯುಕ್ತೋ ದ್ವಿಭುಜಃ ಸ್ಯಾತ್ಸದಾ ರವಿಃ .. 168..
 ಆದಿತ್ಯಸ್ಯ ನಮಸ್ಕಾರಂ ಯೇ ಕುರ್ವಂತಿ ದಿನೇದಿನೇ .
 ಜನ್ಮಾಂತರಸಹಸ್ರೇಷು ದಾರಿದ್ರ್ಯಂ ನೋಪಜಾಯತೇ .. 169..
 (ನಮೋ ಧರ್ಮನಿಧಾನಾಯ ನಮಃ ಸುಕೃತಸಾಕ್ಷಿಣೇ .
 ನಮಃ ಪ್ರತ್ಯಕ್ಷದೇವಾಯ ಭಾಸ್ಕರಾಯ ನಮೋನಮಃ ..
 ಅಪರಃ ಶರಣಂ ನಾಸ್ತಿ ತ್ವಮೇವ ಶರಣಂ ಮಮ .
 ತಸ್ಮಾತ್ಕಾರುಣ್ಯಭಾವೇನ ರಕ್ಷ ರಕ್ಷ ದಿವಾಕರ ..
 ಪೌರೋಹಿತ್ಯಂ ರಜನಿಚರಣಂ ಗ್ರಾಮಣೀತ್ವಂ ನಿಃ ಯೋಗೋ
 ಮಾಠಾಪತ್ಯಂ ವಿತಥವಚನಂ ಸಾಕ್ಷಿವಾದಃ ಪರಾನ್ನಂ .
 ಬ್ರಹ್ಮದ್ವೇಷ ಖಲಜನರತಿಃ ಪ್ರಾಣಿಷು ನಿರ್ದಯತ್ವಂ
 ಮಾಭೂದೇತನ್ಮಮ ದಿನಪತೇ ಜನ್ಮಜನ್ಮಾಂತರೇಽಪಿ ..
 ಉದಯಂಸ್ತು ಮಹಾಭಾನುಸ್ತೇಜಸಾ ಚಾಭಯಂಕರಃ .
 ಸಹಸ್ರರಶ್ಮಿರ್ದೀಪ್ತಶ್ಚತ್ವಾದಿತ್ಯಃ ಪ್ರೀಯತಾಂ ಮಮ ..)
 ಉದಯಗಿರಿಮುಪೇತಂ ಭಾಸ್ಕರಂ ಪದ್ಮಹಸ್ತಂ
 ನಿಖಿಲಭುವನನೇತ್ರಂ ರತ್ನಂರತ್ನೋಪಮೇಯಂ .
 ತಿಮಿರಕರಿಮೃಗೇಂದ್ರಂ ಬೋಧಕಂ ಪದ್ಮಿನೀನಾಂ
 ಸುರವರಮಭಿವಂದೇ ಸುಂದರಂ ವಿಶ್ವವಂದ್ಯಂ .. 170..
 ಇತಿ ಶ್ರೀಭವಿಷ್ಯೋತ್ತರಪುರಾಣೇ ಶ್ರೀಕೃಷ್ಣಾರ್ಜುನಸಂವಾದೇ
 ಆದಿತ್ಯಹೃದಯಸ್ತೋತ್ರಂ ಸಂಪೂರ್ಣಂ ..

Proofread by Nat Natarajan, NA

AdityahRidayam

pdf was typeset on March 11, 2023

Please send corrections to sanskrit@cheerful.com

